

5th March 1966]

**திரு. செ. மாதவன் :** சட்டம் வருவதற்கு முன்பு மசோதா ஸ்டேஜில் இதுபற்றிப் பரிசீலிக்கப்பட்டது. அப்போது எவ்வளவு ஏக்கர் இந்த மாநிலத்தில் உச்சவரம்புச் சட்டத்தின் கீழ் எடுக்கப்படும் என்று கணக்கிடப்பட்டது?

**கனம் திரு. வெ. ராமைய்யா :** அந்த விவரம் என்னிடம் இல்லை. கனம் முதல் அமைச்சர் அவர்கள் குறிப்பிட்டபடி இந்த சபையில் நிறைவேற்றிய அந்தச் சட்ட அடிப்படையில் உபரியான நிலங்களை எடுத்துக் கொண்டிருக்கிறோம்.

**திரு. மீ. கலியாணசுந்தரம் :** அமைச்சர் அவர்கள் இவ்வளவு விவரங்கள் கொடுத்ததற்கு நன்றி தெரிவித்துக்கொள்கிறேன். மலையைக் கெல்லி எலி பிடித்தது என்று சொல்வார்கள். அதேபோல் இந்தச் சட்டத்தை இவ்வளவு சிரமப்பட்டு அமல் படுத்திக் கூட ஐயாயிரத்துச் சொச்சம் ஏக்கர்கள்தான் எடுக்கப்பட்டிருக்கின்றன. அதிலும் தஞ்சை ஜில்லாவில் 780 ஏக்கர்கள்தான் உபரியாகக் கிடைத்திருக்கின்றன என்று அமைச்சர் அவர்கள் கூறுகிறார்கள். இதற்கான நிர்வாகச் செலவு என்னவாயிற்று என்பதையாவது அறியலாமா?

**கனம் திரு. வெ. ராமைய்யா :** நிர்வாகச் செலவு எவ்வளவு ஏற்பட்டது என்று அது நடைமுறையில் இருக்கிறபோது சொல்லி விட முடியாது. சட்டம் அமலில் இருக்கிறது. இன்னும் முடிவாக வேண்டிய பல மனுக்கள், வழக்குகள் எல்லாம் ஏராளமாக இருக்கின்றன.

**திரு. ஆ. கு சுப்பையா :** சார், நிலச்சட்டங்களை எல்லாம் இணைத்து, ஒரே சட்டமாகக் கொண்டு வருவதற்கு அரசாங்கத் துணிபத்தில் ஏதாவது உத்தேசம் இருக்கிறதா?

**கனம் திரு. வெ. ராமைய்யா :** அதற்காக ஒரு தனிச் சட்டம் கொண்டு வருவதைப்பற்றி முதலமைச்சர் அவர்கள் முன்பே குறிப்பிட்டிருக்கிறார்கள்.

### தேசிய நீர்வழங்கு திட்டம்

\* 182 கேள்வி.—**திரு. சீ. சிவசுப்பிரமணியன் :** கனம் சுகாதார அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா:—

(அ) தென்னார்க்காடு ஜில்லா, சிதம்பரம் தாலுகாவிற்கு நேஷனல் வாட்டர் ஸ்கீமை (National Water Scheme) திரும்பவும் ஆரம்பிக்க உத்தேசம் உண்டா?

(இ) ஆம் எனில், எப்போது?

**கனம் திருமதி ஜோதி வெங்கடாசலம் :** (அ) இல்லை.

(இ) இந்தக் கேள்விக்கு இடமில்லை.